



ERITREAN REVOLUTIONARY DEMOCRATIC FRONT

ብምኽንያት 20 ሰኔ 2014 መዓልቲ ሰማእታት ኤርትራ፡ ብሰደግኤ ዝተዳለወ ውድባዊ መግለጺ

20 ሰኔ፡ ሕቶ ሃገራዊ ነጻነት ኤርትራ ንምምላህ፡ ንልዕሊ ፍርቂ ክፍለ-ዘመን ኣብ ዝተኻየደ ሰላማዊን ዕጥቃውን ቃልሲ፡ መተካእታ ንዘይብላ ብልጽቲ ህይወቶም ዋጋ ኣርነት ንዝኸፈሉ ጀጋኑ ሰማእታትና ብኸብሪ እንዝክረላ ዕለት እያ። ከምኡውን ብፋሽስታዊ ስርዓት ኢሳይያስ ንዝተጠለሙ ዲሞክራሲያዊ ዕላማታት ህዝብታትና ንምዕዋት እናተቐለሱ ኣሰርም ንዝሰዓቡ፡ ናይ ዲሞክራሲያዊ ለውጢ ስውኣትና፡ ንዝቐበሉና ሽግ ኣርነትን ዲሞክራሲን ኣብ ምዕራፍ ንምብጻሕ፡ መብጻዓና እንሕድሰላ ክብርቲ ዕለትያ። ስለዝኾነ ድማ፡ እዛ ዕለት-ዚ ኣብ መላእ ህዝብታት ኤርትራን ደለይቲ ዲሞክራሲያዊ ለውጢ ዝኾኑ ኣይልታቱን፡ ረዚን ትርጉም ዘለዎ ዕለትያ።

ብርግጽ፡ ህዝብታት ኤርትራን ደለይቲ ዲሞክራሲያዊ ለውጥን፡ ንሰማእታቶም ዘለዎም ክብሪ ዓሚቕን ልባውን ምኻኑ ወትሩ ዘየጠራጥር እዩ። ምኽንያቱ ከኣ፡ ሰማእታትና፡ ብኣካልን ስጋን ፍንጫሕ-መሰንገለ ኩሉ ኤርትራዊ እዮም። ብዕላማ ድማ፡ ምእንቲ ህልውን መጻእን ወለዶታት ኤርትራ ዝተበጀዉ፣ ንውልቃውንት ሲዒሮም ሃገራውን ህዝባውን ኣተሓሳስባ ብተግባር ዝመሃሩ፣ ብዋጋ መስዋእቶም ኤርትራዊ መንነትን ሃገራዊ ክብርታትን ዝሃንጹ፣ ዘይስገር ንዝመስል መስገደል ብምስጋር፡ ንትስፋው መጻኢ- መድረኽ ዝሃንደሱ፡ መዘና ኣልቦ ሰብ-ውዕለት ኤርትራን ኤርትራውያንን እዮም። በዚ መንጽር፡ 20 ሰኔ ካብ ካልኣት ሃገራዊ በዓላትና ፍልይትን ጸብለል ዝበለትን ዕለትያ። ናይ ሎሚ ዝኸሪ 20 ሰኔ 2014 ከኣ፡ ካብቶም መዘናታታ ዝተፈለየትን ኣብ ኣዝዩ ፍልይ ታሪኻዊ ኣጋጣሚ እትጽንበል ዘላ ዕለትያ።

ብሓደ ገጽ፡ ፋሽስታዊ ስርዓት ኢሳይያስ/ህግደፍ፡ ኣብ ዝሓለፉ 23 ዓመታት ዕድመ ስልጣኑ፡ ብሰንኪ ዝተኸተሎ በሓትን ኣግላልን ፖሊሲታት፡ ህዝብን ሃገርን ኤርትራ ንኣደጋ ብርሰትን ምብትታንን ዝተሳጥሑሉ እዋን እዩ። ብኸብሪ መስዋእቲ ዝተሃነጸ ሃገራዊ መቐሚያታትና ተባሕጊጉ፡ ማሕበራዊ ክብርታትና ተበሪዙ፡ ቁጠባዊ ህይወት ህዝብታትና ንሂሉ እዩ። ሃገር ብምልእታ ብዘይ-መብረ፡ ድኽነት ዝመቐርሓላ ሃገራ-ተመጽወቲ ዝኾነትሉ ኩነታትዮ ዘሎ። ኣብ ከምዚ ዝኣምሰለ ዓሚቕ ፖለቲካውን ማሕበራዊ-ቁጠባውን ቅልውላው ዝተሸመመት፡ መጻኢ ብሩህ ተስፋ ህዝብታታ ዝተኸልፈ፡ ከም ህዝብን ሃገርን ከኣ፡ ንቐጻልነቶም ዝህድድ፡ መጻኢኦም ኣብ ምልክት ሕቶ ዝኣተወሉ ተኣፋፊ ሃገራዊ ኩነታት ኮይና ኢና፡ 20 ሰኔ ነብዕላ ዘሎና።

በቲ ካልእ ሸነኽ ድማ፡ 20 ሰኔ ዓለምለኻዊ መዓልቲ ስደተኛታት ብምኻን፡ ብኣህጉራዊ ማሕበረሰብ ትበዓል ብምህላዎ፡ ከም ኤርትራውያን መመሊሱ ዝደግስ ቁስልና ክንዝክር እትገብረና ዕለት-ውንያ። ብሰንኪ ፋሽስታዊ ስርዓት ኢሳይያስ፡ ሃገርም ምድራዊት ሲኦል ኮይናቶም፡ ካብ ዝፈትውዎም ስድራቤቶምን መረብ-ቤቶምን ተመዛቢሎም፡ ውሑስ ህይወት ከናድዩ፡ ኣብ ምድረ-በዳታት ሰሃራን ሲናይን፣ ኣብ ማያት ቀይሕ ባሕርን ሜዲተራንያንን ብጅምላ ዝሃለቑ ኤርትራውያን ስደተኛታት እንዝክረላ ዕለት-ውን እያ።

እቲ ጠንቂ ስደትን ህልቂትን ንጹሃት ዜጋታትና ዝኾነ ፋሽስታዊ ስርዓት ኢሳይያስ/ህግደፍ፡ ኣብ ትሕቲ ግዝኣቱ እናሃለወ፡ ብባርነታዊ ወፍርታቱ ቆሪኑ ብመጻኢ ዕድሎም ክቋመር፡ ካብ ሑቕፋ ምስ ወጹ ከኣ፡ ብሓሳራ-መክረኣም፡ ከም ምንጨ ኣታዊታቱ ክጥቀሙሎም፡ ክሳብ ኣምዑት ከብደም ዝሸይጥ ተራ በጋሚንዶ ብምኻን፡ ንዝቐደመ ቁስልታትና ብግራጭ ዝጓዳእ ዕሉል ደመኛ ጸላኢ ህዝብን ሃገርን ምኻኑ ብተግባራቱ ኣመስኪሩዮ። ካልእ እንተተረፈ፡ መላእ ህዝብታት ኤርትራ መዓንጥኦም ክሳብ ዝቐረጽ ኣብ ዝጓሃዩሉ፡ ዓለም ብዓለማ ድማ፡ መኻፍልቲ መሪር ሓዘኖም ምኻና ኣብ ዝገለጸትሉ እዋን፡ ስርዓት ኢሳይያስ ኣብ ልዕሊ ግዳያት ላምፔዱዛ ዝፈጸም ክሕደትን፡ ሬሳታቶም ንቡር ቀብሪ ከይረክብ ምሕሳሙን፡ ጽዑቕ መግለጺ መንነት ፋሽስታዊ ስርዓት ህግደፍ እዩ።

ሎሚ 20 ሰነ፡ ኣብ ነኹብረሉ ዘሎና ህሞት፡ በዞም ድርብ ዝኸርታትን ረዚን ሃገራዊ ትርጉሞምን ክንጽንብላ እንኮለና፡ ነፍሲ-ወከፍና ክንሰከሞ ዝግባእ ድርብ ታሪኻዊ ሓላፍነት ምህላዉ ክስቆረና ይህልዎ።

ብርግጽ ከኣ፡ ኣብዚ ፍሉይ ታሪኻዊ ኣጋጣሚዚ፡ ከም ህዝብን ሃገርን ንሰማእታትና ኣብ ንዝኸረሉ እዋን፡ ሽምግ ወሊዕና “ቅሱ ሰማእታትና!” ክንብል ዘኸለለና ሞራላውን ሕልናውን ድፍረት ክህልወና እንተኾይኑ። ንህልው ኩነታትናን ሓቕፋዎ ዘሎ ሓደጋን ብምዕጻፍ፡ ሕድሪ ሰማእታትና ክነውሕስ እንተኸኢልና ጥራይዮ። “ቅሱ ሰማእታትና” ክንብል ዘምሕረልና፡ ሰማእታትና ንዝሃነጹዎ ህዝባዊ ወገናውነትን ብሉጽ ሃገራዊ ክብርታትን ሓሊና፡ ኣብ ኣሰር-ዕላምኦም ጸኒዕና እንተተቐሊስና ጥራሕዮ። ከምቲ ኣርባዕተ ሓላፍነታውያን መራሕቲ ካቶሊካዊት ቤተ-ክርስቲያን ኤርትራ፡ ኣብ ዝሓለፈ ወርሒ “ሓውኻ ኣበይ ኣሎ?” ብዝብል ዝዘርግሕዎ ሃዋርያዊ መልእኽቲ፡ “ሓወይ/ሓፍተይ ኣበይ ኣሎ/ኣላ? ሃገረይክ ኣብ ምንታይ ኣላ?” ንዝብል ሕቶ ብግብሪ ክንምልስ ክንክእል ይህልወና።

ካብዚ ወጻኢ፡ ከምቲ “ድሕረይ ዳንዴር ኣይትብቆላ” ዝበለት እንሰሳ፡ ኣብ መስርዕ ፋሽስታዊ ስርዓት ኢሳይያስ/ህግደፍን ናይ ጥፍኣት ኮለኛኡን ተወጢሕካ፡ ብሓሳራ-መከራ ህዝብታት ኤርትራ ምንጋድ ታሪኽ ዘይርሰዎ ጸሊም ገበን ምጃኑ ክስመረሉ ይግባእ ንብል።

መላእ ህዝብታት ኤርትራን ሓይልታት ደሞክራሲያዊ ለውጥን፡ ንዝኸሪ 20 ሰነ ብባህርያዊ ትርጉማ ንምጽንባል ኣብ ዝሸባሸቡሉ ዘለዉ ወቕቲ፡ ኣብ ቦለኛ እዋ ድማ፡ ኣሰቃቂ ህልቂት ኤርትራውያን ኣብ ዘጋጠመሉ ቦታ፡ ኣብ ኣፋፊቲን ኣብ ዓለማዊ ዝኸሪ ዕለቲን፡ ንይላታት ፋሽስታዊ ስርዓት ህግደፍ ንምድማቕ ዝግበር ዘሎ ላዕልን-ታሕትን፡ ብዋዛ ዘይንሰግሮ ክሕደት ዝሕላገቱ፡ ፖለቲካዊ ዝሙት ብምጃኑ፡ ኣጥቢቕና ንኹንና። በዚ ታሪኻዊ ኣጋጣሚዚ፡ ንጀጋኑ ሰማእታት ኤርትራን ሕድርታቶምን ንምፍጻም፡ ካብ ልቢ ዝተግሠ ኩሉ ደላይ ለውጢ፡ ነዚ ኣብ ቦለኛ ዝጥጃእ ዘሎ ውዲት ንምፍሻል ክረባረብ ንጽውዕ። ተረር ተቐውሞኦም ንምስማዕ ዝቃለሱ ዘለዉ ወገናትና ድማ፡ ኣጀኹም ኣብ ጎድንኹም ኣሎና ንብሎም።

ውድብና ሰውራዊ ደሞክራሲያዊ ግንባር ኤርትራ(ሰደግኤ)፡ ንድርብ ዝኸርታት 20 ሰነ 2014 ክጽንብል እንከሎ፡ ንህልውናን ቀጻልነትን ህዝብን ሃገርን ኤርትራ ዝህድድ ዘሎ፡ ናይ ብርሰትን ምብትታንን ሓደጋ ንምዕጻፍ፡ ኩሉ ዓቕምታት ደሞክራሲያዊ ለውጢ ምጥማር፡ ኣማራጺ ከም ዘይብሉ ብምእማን እዮ። ካብዚ ቅኑዕ መርሀዚ ብምብጋስ፡ ኣሰር ጀጋኑ ሰማእታትና ብምኸታል፣ ሕድርም ንምውሓስ ዝቃለስ ኩሉ ፖለቲካዊ ሓይሊ፡ ብክንድታ ዓቕሙ ከበርክተሉ ዝኸእል ሰፊሕ መቃለስ መድረኽ ክረክብ ኣለዎ ካብ ዝብል ጽኑዕን ዘይዕጻፍን እምነቱ፡ ኣንጻር ኣግላልን በሓትን ኣረኣእያታት፡ ብጽንዓትን ብትብዓትን እናተቐለሰ፡ ሓቀኛ ረብሓታት ህዝብን ሃገርን ኤርትራ ንምርግጋጽ፡ ኣብ ክሊ ሓባራዊ ዕላማታት፡ ሰፊሕ ፖለቲካዊ ጽላል ሓይልታት ተቐውሞ ንምምስራት ኣብ ዝካየድ ቃልሲ፡ እጃሙ ከበርክት ምጃኑ፡ በዚ ታሪኻዊ ዕለትዚ ደገሙ የረጋግጽ።

ዘልኣለማዊ ክብርን ሞጎስን ንጀጋኑ ሰማእታትና!!
ስደትን ሕሰማቱን ብምዕጻፍ፡ ኣብ መቐብር ፋሽስታዊ ስርዓት ህግደፍ፡
ደሞክራሲያዊት ኤርትራ ክንሃንጽ ኢና!!
ሕድሪ ሰማእታትና ኣይነዕብርን!!

ፖለቲካዊ ቤት ጽሕፈት
ሰውራዊ ደሞክራሲያዊ ግንባር ኤርትራ (ሰደግኤ)
20 ሰነ 2014፡